



QORTI TAL-MAGISTRATI (MALTA)

**MAGISTRAT
DR. JOSEPH GATT LL.D.**

Udjenza ta' nhar il-Ġimgħa, 12 ta' Lulju 2024

Avviż Nru: 17/2019

Nru fuq il-Lista: 2

Joseph Said (K.I. 474566M)

vs

Nicolina Theuma¹

Il-Qorti;

Rat l-Avviż tal-attur mressaq fil-24 ta' Jannar 2019², fejn għar-raġunijiet hemm imfissra, talab li l-Qorti tikkundanna lill-konvenuta tħallsu u trodd lura s-somma ta' sitt elef u tlett mitt Ewro (€6,300) rappreżentanti s-sehem tagħha min-numru ta' vjaġġi barra minn Malta li huma għamlu meta kienu għadhom f'relazzjoni flimkien.

¹ Inizjalment, il-konvenuta giet indikata bħala Nicholette iżda permezz ta' digriet mogħti fit-30 ta' Mejju 2023, isem l-istess konvenuta gie korrett.

² A fol 1 tal-proċess.

Rat id-digriet ta' din il-Qorti kif l-ewwel preseduta datat 30 ta' Jannar 2019³.

Rat ir-risposta tal-konvenuta mressqa fit-18 ta' Frar 2019⁴ fejn wara eċċezzjoni ta' preskrizzjoni tgħid li hija m'għandha tagħti xejn lill-attur.

Rat in-nota tal-attur ipprezentata fit-13 ta' Ġunju 2019⁵ fejn ressaq l-affidavit tiegħu.

Rat ix-xhieda in kontro-eżami tal-attur⁶.

Rat ix-xhieda tal-konvenuta⁷.

Rat is-sentenza preliminari mogħtija minn din il-Qorti kif l-ewwel preseduta datata 24 ta' Settembru 2019⁸, fejn ġiet miċhuda l-ewwel eċċezzjoni tal-konvenuta.

Rat ix-xhieda ta' Joanne Bartolo u Paul Bugeja⁹.

Rat ix-xhieda ta' Colin Aquilina¹⁰.

³ A fol 3 tal-proċess.

⁴ A fol 6 tal-proċess.

⁵ A fol 11 tal-proċess.

⁶ Sedta tal-25 ta' Ġunju 2019. Xhieda tibda a fol 14 tal-proċess.

⁷ Imwettqa fis-seduta tas-26 ta' Novembru 2019 u tibda a fol 20 tal-proċess.

⁸ Din tinstab a fol 24 *et seq* tal-proċess.

⁹ Xhieda mogħtija fis-seduta tas-16 ta' Novembru 2020.

¹⁰ Xhieda mogħtija fis-seduta tal-15 ta' Ġunju 2021.

Rat ix-xhieda ta' Karl Shranz¹¹.

Rat ix-xhieda ta' Joseph Said¹².

Rat l-affidavit tal-konvenuta, mressaq fid-9 ta' Frar 2023¹³.

Rat l-assenjazzjoni datata 9 ta' Marzu 2023¹⁴ tal-Onor. Prim Imħallef fejn il-kawzi precedentement mismugħa minn din il-Qorti preseduta mill-Maġistrat Nadine Lia ġew assenjati lil din il-Qorti kif issa preseduta.

Rat dak li seħħ fis-seduta tat-30 ta' Mejju 2023¹⁵ fejn intlaqgħet talba għall-korrezzjoni fl-okkju tal-kawża u ntab ukoll differiment fit-tul.

Semgħet ix-xhieda in kontro-eżami tal-konvenuta¹⁶.

Rat in-nota ta' sottomissjonijiet tal-attur¹⁷.

Rat in-nota ta' sottomissjonijiet responsiva tal-konvenut¹⁸.

Rat dak li seħħ fis-seduta tat-8 ta' April 2024 fejn instemgħet it-trattazzjoni finali¹⁹ u l-kawża thalliet għas-sentenza.

¹¹ Xhieda mogħtija fis-seduta tal-4 ta' Mejju 2022.

¹² Xhieda mogħtija fl-4 ta' Ottubru 2022.

¹³ Nota relattiva tinsab a fol 153 tal-proċess.

¹⁴ A fol 162A tal-proċess.

¹⁵ A fol 163 tal-proċess.

¹⁶ Xhieda mogħtija fis-seduta tas-6 ta' Ottubru 2023.

¹⁷ Din tibda a fol 169 tal-proċess.

¹⁸ Din tibda a fol 176 tal-proċess.

¹⁹ Debitament reġistrata u traskritta kif ordnat u tibda a fol 175A tal-proċess.

Rat l-atti proċesswali kollha.

Ikkunsidra;

Illi l-provi u x-xhieda kienu brevement is-segwenti.

Illi l-attur inizjalment xehed permezz t'affidavit²⁰. Jgħid li huwa kien f'relazzjoni mall-konvenuta mis-sena 2007, għalkemm ma kienux jgħixu taħt l-istess saqaf. Jgħid li kien hemm diversi drabi meta marru mawra barra mill-pajjiż u kien dejjem iħallas minn butu. L-ispejjeż hawn mitluba huma t-titjiriet u l-akkomodazzjoni tal-vjaġġi relattivi. Il-konvenuta kienet tiegħu ħsieb tippjana il-vjaġġ u hu kien iħallas. Dak iż-żmien, il-konvenuta ma kienitx taħdem fuq bażi *full time* iżda hija kienet dejjem tgħidlu li kienet sejra tħallas sehemha lura meta tibda taħdem. dan kien diskors ta' kull safra. Hu kien jafdaha u ma kienx ikun inisistenti magħha. Fl-aħħar vjaġġ, dak tas-sena 2017, kienet bdiet taħdem fuq bażi *full time* u meta reġa' saqsa għall-ħlas talbitu ftit żmien. Peress li-relazzjoni dak iż-żmien kienet waħda stabbli, huwa baqa' jemmin li kien sejjer jirċievi l-flus. Ftit wara li rritornaw minn dan l-aħħar vjaġġ, ir-relazzjoni ntemmet. Hu baqa' jinsisti għall-ħlas, intbagħtet ittra ufficjali iżda baqa' mingħajr risposta. Għalhekk saret din il-kawża.

Illi in kontro-eżami, l-istess xhud²¹ ma jaqbilx li l-konvenuta kienet titimġu ta' kuljum, u jgħid li kienet taħsel il-ħwejjeġ darba fil-gimġha. Ma jaqbilx li l-vjaġġi kienu rigali tax-xogħol li kienet tagħmel miegħu. Jerga jgħid li hu kien jemmin li kien sejjer jithallas lura. Hija kienet taħdem part-time ma soċjetà u eventwalment daħlet *full time* ma l-istess soċjetà. Ma jafx kemm kellha paga. Il-

²⁰ Dan jinsab a fol 11 tal-proċess. Dan kien fl-istadju meta l-kawża kienet miexja fuq l-ewwel eċċezzjoni konċernanti l-preskrizzjoni.

²¹ Xhieda tibda a fol 14 tal-proċess.

ħlas kien jagħmlu hu, iżda kienet il-konvenuta li tieħu ħsieb l-affarijiet. Fuq mistoqsija tal-Qorti jibqa' jgħid li fil-fehma tiegħu, hu kien jaħseb li nofs il-flus kienu sejr in jintraddu lura. Jgħid li qabel l-aħħar safra, meta hija bdiet taħdem *full-time*, kienet qaltlu li kienet sejra iġġemma kollox u thallsu f'daqqa waħda. Jiċhad li qatt qalilha li dawn kienu rigali jew li kienu ħlas tas-servizzi tagħha.

Illi f'kontro-eżami ieħor²² jerga jikkonferma li l-ittra ufficjali inizjalment mibgħuta kienet ġiet mressqa wara sentejn²³. Jibqa' jgħid li waqt kull vjaġġ il-konvenuta kienet dejjem twieġhed li sejra thallas. Ir-rieżami tiegħu f'din is-seduta kien wieħed irrelevanti.

Illi xehdet ukoll il-konvenuta. In subizzjoni²⁴ tgħid li r-relazzjoni damet xi għaxar snin. Tikkonferma li kien hemm iktar vjaġġi minn daww imsemmija f'din il-kawża. Tgħid li hija qatt ma ħallset, iżda tgħid li qatt ma kienet intalbet thallas qabel. Sussegwentement, fl-affidavit tagħha²⁵ tenni li hija kienet f'din r-relazzjoni għal xi għaxar snin. Tinsisti li kien l-attur li ħallas bhala ringrazzjament ta' dak li kienet tagħmel miegħu. Id-destinazzjonijiet kienu f'idejn l-attur. Tgħid li kien biss wara li ntemmet ir-relazzjoni li nfetħet il-kawża. Tiċhad li qatt offriet ħlas tas-sehem tagħha. F'kontro-eżami ieħor²⁶ tikkonferma li l-postijiet mertu tal-ivvjaġġar kienu l-Awstralja, l-Amerika, Bulgarija u l-Polonja.

Illi xehdet Joanna Bartolo rappreżentat tal-Bank of Valletta²⁷ li eżebiet xi stampi ta' ċekkijiet maħruġa mill-attur.

²² Xhieda tibda a fol 148 tal-proċess.

²³ Il-Qorti ma tantx tista tifhem għala saret din il-mistoqsija, għaldrba il-kwistjoni tal-preskrizzjoni kienet f'dan l-istadju waħda deċiża.

²⁴ Xhieda tibda a fol 20 tal-proċess.

²⁵ Imressaq b'nota a fol 153 tal-proċess.

²⁶ Xhieda tinsab a fol 166 tal-proċess.

²⁷ Xhieda relattiva tibda a fol 76 tal-proċess.

Illi xehed ukoll ċertu Paul Bugeja²⁸. Dan jispjega li kien involut fil-biljetti għall-Bulgarija. Ma jiftakarx kemm kien l-ammont u kif tħallsu. Ma jiftakarx minn għadda l-flus iżda jgħid li l-intimata hija oħt il-konvenuta.

Illi xehed ukoll Colin Aquilina²⁹. Huwa sempliciment jagħti informazzjoni fuq vjaġġ tas-sena 2011. Kienet il-konvenuta li ngħatat rċevuta u ma jiftakarx jekk kienx l-attur li għamel il-prenotazzjoni.

Illi xehed ukoll ċertu Karl Shranz³⁰. Dan spjega li huwa direttur ta' FCM Travel Solutions u jiddeskrivi dokumenti konċernanti vjaġġ l-Amerika. Il-pagament sar fis-sena 2015.

Mertu

Illi magħmul dan ir-riassunt huwa ċar li din il-kawża titratta, il-fatt ta' jekk l-ammont mitlub mill-attur f'dawn il-proċeduri għandux jitqies bħala titolu ta' self jew donazzjoni (rigal). Din tidher li hija d-difiża prinċipali tal-konvenuta.

Illi tassew, jingħad li kawżi simili jinqalġu ta' spiss, speċjalment bejn kontendenti li jkunu f'relazżjonijiet amorużi³¹. F'każ ta' self, dan jista' dejjem

²⁸ Xhieda tibda a fol 81 tal-proċess.

²⁹ Xhieda tibda a fol 102 tal-proċess.

³⁰ Xhieda tibda a fol 127 tal-proċess.

³¹ Issir referenza għas-sentenza fl-ismijiet **Anthony Galea vs Alice Agius**, (App Ċiv Nru: 422/2005/1) mogħtija mill-Qorti tal-Appell (Sede Inferjuri) nhar is-6 ta' Ottubru 2010. Dan kemm minhabba dak għar-rakkolta ġurisprudenzjali u dottrinali hemm magħmul b'fatti simili għal dawk odjerni, iżda wkoll għas-senjalazzjoni ta' dik il-Qorti magħmula bis-segwent mod: *"L-esperjenza tghallem illi x-xorta ta' self hawn ikkontemplat huwa anke familjari fost koppji ta' namrati, gharajjes jew f'relazżjoni amoruza. L-ezemplari fir-rigward mill-ġurisprudenza huma numerużi. Ara "Maria Dolores Spiteri -vs- Mark Caruana", Appell Superjuri, 19 ta' Gunju, 2001 u "Raymond Avallone -vs- Therese Agius", Appell Inferjuri, 3 ta' Novembru, 2004 u l-bosta decizjonijiet f'din ta' l-aħhar kompendjati. Dan qiegħed jigi rilevat in kwantu*

jigi deżunt minn provi ċirkostanzjali jekk dawn jikkonvinċu lil min hu mitlub jiggudika³². Huma tnejn l-elementi li għandhom jigu pruvati u cioè, *it-traditio rei* u li l-aċċettazzjoni ssir bl-obbligazzjoni tar-restituzzjoni³³.

Illi fuq ix-xaqliba l-oħra, l-oneru tal-prova tad-donazzjoni jaqa' ċomb fuq spallejn min jallega l-istess, għaliex kif huwa ben aċċettat il-kuntratt ta' donazzjoni ma jistax jigi prezunt³⁴, kif imfisser *in dubio autem donatio non*

wkoll fil-kaz prezenti l-kontendenti kienu f'relazzjoni konsimili, kif hekk minnhom it-tnejn accettat u ammess"

³² B'senjaletika tajba, fost diversi, ssir referenza għas-sentenza fl-ismijiet għas-sentenza fl-ismijiet **Perit Ondre Camilleri vs Leslie Corney**, mogħtija mill-Qorti tal-Appell Inferjuri fis-27 ta' Ottubru, 2000, fejn intqal li "*li bih min jislef javvanza flus lil min issellef, li minn naha tieghu jassumi l-obbligu li jirrestitwihom. Bhal kull kuntratt iehor, kif dejjem jista' jkun wiehed car u specifiku, jista' jkun ukoll deżunt mill-provi ċirkostanzjali li ma jhallu l-ebda dubju f'mohh il-gudikant x'kienet il-volonta' kontrattwali tal-partijiet involuti fin-negozju*".

³³ F'dan is-sens, issir referenza għas-sentenza fl-ismijiet **John Muscat et vs Pacifico Bonnici et.** (Ċit Nru: 745/1994/1), mogħtija mill-Prim Awla tal-Qorti Ċivili nhar id-19 ta' Jannar 2005 fejn gie mfakkar hekk: "*Mill-premessa tifsira li l-ligi tagħti lill-kuntratt bhal dan hu ovvju illi l-attur li jitlob ir-restituzzjoni tal-hwejjeg minnu mislufa jrid jipprova l-elementi kostituttivi tal-kuntratt, u cjoe t-traditio rei ossija f' dan il-kaz, il-konsenja tal-flus, u, inoltre, li din il-konsenja giet effettwata b' titolu li jimporta l-obbligu fl-accipiens li jirrestitwixxi l-ekwivalenti tas-somma mislufa. Huwa biss meta jirrizultaw accertati dawn izzewg elementi tal-fatt kostituttiv tal-pretiza illi jista' jinghad illi l-attur ikun adempixxa l-oneru probatorju nkombenti fuqu*"

³⁴ Dwar dan u dwar il-presunzjoni bejn self u donazzjoni, il-Qorti tagħmel referenza għas-sentenza fl-ismijiet **Hector Nicholas Buhagiar et vs Jesmond Garrett.** (App Ċiv Nru: 167/17/1) mogħtija mill-Qorti tal-Appell (Sede Superjuri) nhar is-26 ta' Ottubru 2022.

*praesumitur*³⁵. Id-dubju għandu jmur kontra min jallega d-donazzjoni³⁶. Huwa propju għalhekk, dejjem salv għal dak li jipprovdi is-subinciz tnejn (2) tal-artikolu 1753 tal-Kapitolu 16 tal-Liġijiet ta' Malta, li l-liġi tirrikjedi ċertu solennità sabiex jiġi mhejji u magħmul kuntratt ta' donazzjoni³⁷. Huwa b'hekk f'idejn il-Qorti tara jekk fil-mument ta' kull hlas individwali, l-attur riedx b'mod permanenti, jehles mill-flejjes żborsati minnu³⁸. Huwa dak il-mument li għandu

³⁵ F'dan is-sens, fost diversi, issir referenza għas-sentenza fl-ismijiet **Reuben Farrugia noe vs Tessa Pisani**, (Cit Nru: 1413/1996/1) mogħtija mill-Prim Awla tal-Qorti Ċivili nhar id-29 ta' April 2010. Hekk ukoll issir referenza għas-sentenza fl-ismijiet **John Vella Laurenti vs Alexander Vella Laurenti**, (App Ċiv Nru: 930/05) mogħtija mill-Qorti tal-Appell (Sede Superjuri) nhar is-27 ta' Novembru 2020 fejn gie mfakkar hekk: "*Isegwi li, meta l-mertu tal-aħhar argument imqanqal mill-attur appellant jiġi ezaminat fid-dawl ta' dawn l-elementi rekwiziti, din il-Qorti taqbel malanalizi magħmula mill-ewwel Qorti, fis-sens li prova cara u inekwivoka tal-aħhar element cioè tal-animus donandi ma tirrizultax. Anzi l-verzjonijiet tal-partijiet huma tassew konfliggenti u t-tnejn plawsibbli, kwindi ccirkostanzi huma wisq ekwivoci sabiex minnhom il-Qorti tkun tista' tikkonkludi fil-grad ta' konvinzjoni mehtiega, u tghid li effettivament saret donazzjoni tal-flus inkwistjoni. (Ara f'dan is-sens is-sentenza ta' din il-Qorti (sede inferjuri) fil-kawza fl-ismijiet Albert Fiorentino v. Rebecca Attard deciza fid-19 ta' Mejju, 2004, citata wkoll mill-ewwel Qorti.) Innuqqas ta' dan l-element ta' animus donandi, jesimi lil din il-Qorti milli tinvesti dan l-argument ulterjorment. Fid-dawl tal-insenjament gurisprudenzjali appena citat, fin-nuqqas ta' provi cari, inekwivoci u konklussivi li sehhet donazzjoni, din il-Qorti tadotta l-principju tad-dritt Ruman in dubio autem donatio non praesumitur. Wara kollox min jallega d-donazzjoni għandu l-obbligu li jipprovaha sabiex ikun hemm dikjarazzjoni gudizzjarja li sehhet id-donazzjoni (P.A.4.II.1946 fil-kawza flismijiet Scicluna et v. Psaila Kollez. Vol. XXXII. II. 472)."*

³⁶ Issir referenza għal-dak deciz fis-sentenza fl-ismijiet **Margaret Woodall vs Anthony Rapa**, (Avv Nru: 1068/96) mogħtija finalment mill-Qorti tal-Appell (Sede Inferjuri) nhar id-19 ta' Novembru 2001 u dik fl-ismijiet **Mohammed Dau Akaari vs Kvein Lungaro Mifsud et**, (App Ċiv Nru: 510/2009/1) mogħtija mill-Qorti tal-Appell (Sede Inferjuri) fis-26 ta' Novembru 2014.

³⁷ Il-ġurist **Francesco Ricci** dwar dan jgħid jekk: "*Or, perché la legge esige che le donazione si facciano per atto pubblici? Perché, lo abbiamo già accennato, il legislatore grandement diffida delle liberalità che possono procedere da moventi meno che onesti, o da determinazione dell'animo non troppo libera e spontanea. Esigendo il legislatore l'intervento del pubblici ufficiale e dei testimoni nell'atto di donazione, egli non solo si assicura che il piu delle volta i contraenti non oseranno porsi al cospetto degli uni e dell'altro ove non siano animati da fini onesti; ma, quel che piu monta, ha in siffatto intervento la guarentigia la piu sicura della piena spontaneità dell'atto che si compie, essendoché mal si potrebbe tener celata e al notai ed ai testimoni, che conoscono perfettament le parti contraenti, la coazione cha l'una di esse, od anche un terzo, avesse sull'altra esercitata.*" – Corso Teorico-Pratico di Diritto Civile, Vol V, III ed, UTET, 1923.para 224, a fol 456.

³⁸ Il-ġurist **Luigi Mattiolo** jispjega l-kunċett dan bil-mod segwenti: "*A nostro avviso, la tradizione é un fatto semplici, e non convenzionale, solo quando essa costituisce purament l'esecuzione di un accordo precedenti, già legittimament provato. Ma nella donazione manuale occorre la tradizione animo donanti, la quale costituisce, come ciá dicemmo, l'essenza stessa*

jigi kunsidrat u mhux xi ripensament futur³⁹. Il-mistoqsija allura hija, fil-ħin ta' dawn il-vjaġġi, l-attur għażel li jnaqqas il-patrimonju tiegħu u b'hekk jarrikixxi lill-konvenuta⁴⁰, mingħajr hsieb li jithallas lura?

dell' atto: in siffatta tradizione si manifesta e si concreta la volontà del donante, l'accettazione del donatario, e l'esecuzione contemporanea dell' accordo di queste due persone". – Trattato di Diritto Giudiziario Civile Italiano, IV ediz, Vol II, Fratelli Bocca Editori, para 324, a fol 284.

³⁹ F'dan is-sens wiehed huwa mistieden jara dak meqjus u deċiż fis-sentenza fl-ismijiet **Pauline Vella Moran vs Concetta Abela**, (Rik Nru: 1010/2010/1) mogħtija mill-Qorti tal-Appell (Sede Superjuri) nhar is-27 ta' Ottubru 2017.

⁴⁰ L-awturti **Andrea Torrente u Piero Schlesinger** fl-opra tagħhom Manuale di Diritto Privato jgħidu hekk: "*l'arricchimento puo realizzarsi o disponendo di un diritto (il che puo avvenire si trasmettendo al donatario il diritto stesso, sia costituendo a favore del donatario un diritto reale gravante su un bel bene del donante: es. Donazione di usufrutto; nella maggior parte dei case la donazione consiste nel trasferimenti di un diritto reale, ma potrebbe anche darsi l'ipotesi della donazione di un credito) o assumendo un'obbligazione nei confronti del donatario, purché non si tratti di un facere (non rimango vincolato se mi impegno a restaurare senza corrispettivo un eficidio)*. Ukoll, il-ġuristi Baudry-Lacantineri u Colin, fl-opra tagħhom **Trattato Teorico Pratico di Diritto Civile** jgħidu hekk "*Colla donazione il donante si impoverisce per arricchire il donatario: – CASA EDITRICE DOTTOR FRANCESCO VALLARDI, Delle Donazioni fra Vivi e dei Testamenti, Vol 1, para 17 a fol 6.*

Illi naturlament, il-verżjonijiet tal-kontendenti ma jaqblux⁴¹, anzi jagħtu deskrizzjonijiet opposti għal dak li verament seħħ⁴².

Illi din il-Qorti tqis li l-verżjoni tal-attur hija aktar kredibbli. Fi kliemu stess, il-kawża tal-lum m'hijiex maħsuba sabiex titlob rimbors ta' kull ammont imħallas minnu waqt ir-relazzjoni tiegħu mal-konvenuta, iżda hija ffukata biss fuq erba'

⁴¹ F'dan is-sens utli li ssir referenza, u li jiġi citat l-bran rilevanti b'mod globali, dak li ġie ritenut fis-sentenza fl-ismijiet **Carmelo Farrugia vs Rokku Farrugia**, deċiża mill-Prim Awla tal-Qorti Ċivili nhar il-24 ta' Novembru 1966. Issa, huwa minnu li partijiet minn dan il-bran ġie utilizzat diversi drabi mill-Qrati tagħna, jitqies doveruż li jiġi citat il-bran rilevanti kollu. Fis-sentenza intqal hekk: “ *Illi huwa veru li hemm konflit kbir bejn il-verżjoni tal-attur u dik tal-konvenut iżda mhux kwalunkwe tip ta' konflitt għandu iħalli lill-Qorti f'dak li stat ta' perplessità li minħabba fieh ma tkunx tista tiddeċiedi b'kuxjenza kwieta u ikollha taqa fuq ir-regola tal “in dubio pro reo”. Il-konflitt fill-provi, sakemm il-bniedem jibqa' soġġett għal li żbalji tal-perċezjonijiet tiegħu u għall passjoni, huwa haġa li l-Qrati iridu ikunu dejjem lesti għaliha, imma meta dan il-konflitt ma jkunx ġej minn sempliċi differenza ta' opinjoni fuq affarijiet li jippermettu ċertu grad ta' tolleranza u li għalihom sewwa ingħad li “tot homines tot sententia”, u lanqas ma jkun ġej minn versjonijiet differenti “bona fide” fuq inċidenti li jiġru u jintemmu malajr u għalarrieda, e.g. identita', veloċita', ta' veikoli, u ċirkostanzi oħra subitanei li fuqhom skond l-esperjenza komuni, s-sensi jistgħu jitqarqu, imma għal kuntrarju dan il-konflitt jkun jirrigwarda fatti u abitudinijiet li ikunu setgħu ġew osservati f'periodu twil ta' snin, bħal f'dan il-kas, allura isir ċar li xi wiehed mill-kontendenti ikun ħalla l-interess u l-passjoni jelbuħ u b'hekk jabbuża mill-proċess tal-ġustizja. Meta il-kas ikun hekk il-Qorti mgħandix taqa' ċomb fuq li skappatoja tad-dubju, imma għanda teżamina bl-ikbar reqqa jekk xi waħda miż-żewġ verżjonijiet, fid-dawl tas-soliti kriterji tal-kredibilita' u speċjalment dawk tal-konsistenza u verosimiljanza, għandiex teskludi lill-oħra, anke fuq il-bilanċ tal-probabilita' u tal preponderanza tal-provi, għax dawn, f'kawżi ċivili, huma ġeneralment suffiċjenti għal konvinċiment tal-ġudikant, eċċezzjoni ta' xi każijiet gravi li mgħandhom rassomiljanza mal-kas presenti (Formosa untrunque, P.A. 1964, konfermata fl-Appell, 22 ta' Marzu 1965). Anzi f'każijiet bħal dawn, ikbar ma jkun il-konflitt bejn versjoni u oħra ikbar tidher il-possibilita' tal-qerq da parti ta' xi wiehed mill-kontendenti.”*

⁴² Propju fuq kwistjoni ta' donazzjoni, issir referenza *in extensio* għal dak li ġie maġistralment dikjarat *obiter* mill-Prim Awla tal-Qorti Ċivili fis-sentenza fl-ismijiet **Rosina Gauci vs Antonia armla Borg**, mogħtija nhar il-4 ta' Frar 1965 fejn intqal hekk: “*Jekk l-attriċi tippretendi li l-flus saru tagħha dan ma tistax tippruvaħ ħlief bit-titolu ta' donazzjoni. Biex ikun hemm donazzjoni, apparti mill-kwistjoni tal-formalitajiet rikjesti, - salvo fil-kiażijiet eċċettwai “ad substantiam”, irid ikun hemm l-animu tal-liberalità, sakemm ma jkunx xi każ ta' donazzjoni remuneratorja. Il-provi fuq in-natura tar-rapport bejn il-partijiet f'dan ir-rigward huwma konfligġenti kif soltu jiġri f'każijiet bħal dawn, għax sa meta r-relazzjonijiet familjari jkun għadhom tajbin kollox isir “alla buona” u bi ftit rigward għall-esiżenzi probatizji futuri, u mbaġhad wara, meta jibdew id-dissidji, il-fatti ġia minnhom konfusi jkomplu jikkonfondu ruħhom għall-aġar bit-testimonjanzi kuluriti bl-ispirtu partigjan. Il-Qorti f'dawn iċ-ċirkostanzi għandha preskritta mill-liġi lankra tas-salvataġġ tar-regola tal-oneru tal-prova.”*

vjaġġi. Wara kolloxx, irriżulta li kien hemm wariet oħra lill’hemm minn xtutna li mhumieq inklużi. M’huwieg kontestat li l-konvenuta daħlet f’impjieg fuq bażi *full time* wara li seħħew dawn il-vjaġġi (salv għall-aħħar wieħed) u allura din il-Qorti tqis aktar verosimili l-fatt li l-ħlas tas-safar mertu tal-kawża ma sarx minħabba l-qagħda finanzjarja tal-konvenuta. Meta wieħed iqis ukoll l-ammonti globali ta’ dak żborsat fir-rigward ta’ dawn il-vjaġġi, il-Qorti m’hijieg konvinta li dawn ingħataw bħala rigal jew ħlas.

Illi b’mod sussidjarju mbagħad, sa fejn jidher li giet ventilata difiża mill-konvenuta li dawn il-vjaġġi ngħataw bħala ħlas għal għajjnuna magħmula minnha (servigi), jingħad li huwa bil-wisq ċar li din id-difiża ma tistax tintlaqa. Fi kliem il-liġi, it-tpaċija⁴³ (kif qisha trid il-konvenuta) sseħħ biss bejn krediti li huma likwidi. Kienet għażla tal-konvenuta li ma twessax dan il-litiġju bil-proponiment ta’ xi kontro-talba. Ċertament, l-eċċezzjonijiet tagħha (li huma miktuba b’mod ġenerali), f’dan il-kuntest, ma jippermettux indaġini oltre minn eżami tat-talba tal-attur. Fil-verità, b’din l-aħħar difiża tagħha, aktar ikkonvinciet il-Qorti li fil-fatt l-attur għandu kreditu kontra tagħha, għaliex d-difiża tat-tpaċija tista’ titqies li twassal għar-rikonoxximent ta’ dejn⁴⁴.

⁴³ Issir referenza għas-sentenza tal-Prim’Awla tal-Qorti Ċivili, mogħtija nhar il-25 ta’ Novembru 2013, u kkonfermata mill-Qorti tal-Appell (Superjuri) nhar id-29 ta’ Ottubru 2019, fl-ismijiet **Middlesea Insurance p.l.c vs Raymond Avallone**, fejn gie mfakkar hekk: “*Illi l-liġi tagħna tagħraf żewġ għamliet ta’ tpaċija: dik ex lege u dik konvenzjonali, li ma toqghodx għar-regoli tal-ewwel forma, imma tiddependi biss mir-rieda tal-partijiet li jiftehmuha. Biex tista’ sseħħ it-tpaċija legali jeħtieġ jintwera li (a) jkun hemm żewġ djun fl-istess waqt (ukoll jekk mhux tal-istess qies jew valur), (b) li jirreferu għal tnejn min-nies li huma debitur u kreditur reċiprokament ta’ xulxin, (ċ) li jkunu omogenji (jiġifieri, jkollhom bħala oġġett il-ħlas ta’ flus jew haġa oħra funġibbli); (d) li jkunu likwidi jew jistgħu jkunu likwidati bla taħbit kbir u jkunu ċerti wkoll f’dik li hija kwantità; u (e) li d-djun ikunu dovuti jew jistgħu jintalbu;*”

⁴⁴ F’dan is-sens, il-Qorti tagħmel referenza għas-sentenza fl-ismijiet **Gabriel Parnis et vs Joseph Cucciardi et.** (934/2001/1) mogħtija mill-Qorti tal-Appell (Sede Superjuri) nhar is-16 ta’ April 2004.

Illi eżaminat kollox, il-Qorti ssib li l-azzjoni timmerita akkoljiment. Għalhekk it-talba tal-attur għandha tintlaqá fl-intier tagħha, anke għaliex, miċhuda d-difiża tagħha⁴⁵, l-istess konvenuta għażlet li ma tikkwerelax ukoll l-ammont (bħala somma) mitlub mill-attur.

Għaldaqstant il-Qorti qiegħda tiddeciedi din il-vertenza billi filwaqt li tiċhad l-eċċezzjonijiet rimanenti tal-konvenuta⁴⁶, tilqa' t-talba tal-attur u konsegwentement tikkundanna lill-konvenuta tħallas lill-attur l-ammont ta' sitt elef u tlett mitt Ewro (€6,300) bl-imghax legali mill-24 ta' Jannar 2019⁴⁷ sad-data tal-pagament effettiv.

L-ispejjeż ta' dawn il-proċeduri, iżda mhux dawk tal-ittra uffiċjali msemmija fl-Avviż, jithallsu fl-intier tagħhom mill-konvenuta.

Dr Joseph Gatt LL.D.
Maġistrat

Annalise Spiteri
Deputat Reġistratur

⁴⁵ Harsa lejn in-nota ta' sottomissjonijiet tagħha, għandu jirriżulta ċar li l-konvenuta baqgħet tinsisti fuq il-kwistjoni tal-preskrizzjoni, aktar milli fil-mertu tat-talba (u dan meta din kienet diġà giet miċhuda minn din il-Qorti kif qabel preseduta).

⁴⁶ Għaliex l-eċċezzjoni tal-preskrizzjoni kienet diġà giet deciza preliminarjament.

⁴⁷ Data tal-preżentata tal-azzjoni għaladarba l-ittra uffiċjali ma gietx imressqa u b'hekk il-Qorti m'għandhiex tagħrif siewi tal-kontenut tagħha.

